

Tíðindi til føroyingar uttanlanda stuðla av tí føroysku sjómanskirkjuni.

Óvanliga mong bingjuskip høgd upp

Ongantíð eru so mong bingjuskip høgd upp sum nú. Hetta eru góð tíðindi fyri kreppuraktu vinnuna. Higartil í ár eru 500.000 TEU høgd upp, sum er 4,2 ferðir meiri enn somu tíð í 2015. Tað er meiri enn Bimco hevði væntað.

”Upphøggingarnar seinastu trýggjar ársfjórðingarnar eru komnar óvart á Bimco. Hetta er eitt skump rætta vegin, tí upphøggingarnar eru ein grundleggjandi treyt fyri, at javnvág aftur kann fáast á bingjuskipaferðsluna”, sigur Peter Sand, leiðandi greinari hjá Bimco.

”Tað er sera týðningarmikið, at upphøggingin av yvirskotsorkuni verður framd so skjótt sum møguligt, tí fleiri nýggj skip framvegis verða bygd og koma inn í flotan í 2017 og nakað inn í 2018. Men mongu upphøggingarnar bloyta í lýtuni nettovøksturin í útboðnum innan bingjuskipavinnuna og fara at forða fyri myrkari útlitum fyri komandi ár, um tær halda fram”, leggur Peter Sand aftrat.

Seinastu trýggir mánaðirnir hava staðið fyri meira enn 41 prosentum av samlaðu upphøggingunum í 2016. Upphøggingin av Panamax-bingjuskipum stendur í TEU fyri 47 prosentum av samlaðu upphøggingunum í 2016.

Nýbyggingarsáttmálarnir innan bingjuskipasigling fall við 84 prosentum fyrstu átta mánaðirnar av 2016 samanborið við 2015.

”Mongu upphøggingarnar í 2016 hava víst, at amboðini, ið kunnu endurreisa bingjuskipavinnuna, verða brúkt og virka. Tilmælini um at konsolidera flotararnar og høgga skip upp verða tikin í álvara av vinnuni”, sigur Peter Sand.

Kelda: Bimco

Antares.fo

Norðsjógvurin setir oljumet

Meðan Opec-londini royna at avmarka ovurframleiðsluna, eru oljufeløgini í Norðsjónum í ferð við at seta nýggj met.

Oljuframleiðslan í Norðsjónum fer skjótt at koma upp á tað mesta í fyra ár.

Tað vísa útrokningar, sum Bloomberg hevur gjørt.

Flutningurin av olju úr Norðsjónum fer sambært útrokningunum at vaksa við tíggu prosentum um mánaðin og koma upp á 2,16 mió. tunnur um dagin í desember.

Hetta eru hægstu flutningsnøgdirnar síðani mai 2012.

Øktu nøgdirnar av Norðsjóvarolju geva OPEC-londunum upp aftur fleiri avbjóðingar í strembanunum at stýra marknaðinum, har oljan frammanundan flýtur í ríkiligum nøgðum.

OPEC-londini skulu hittast í Wien 30. november. Á dagsskránni eru stórar avmarkingar í heimsframleiðsluni av olju. Økingin í framleiðsluni av Norðsjóvarolju hendir samstundis, sum talið á tangaskipum, ið liggja við teym í økinum, er farið at minka.

Kelda: energiwatch.dk

Antares.fo

Dong vil av við oljuna

Danska orkufyrirøkan Dong Energy ætlar at selja sítt olju- og gassvirksemi. Tað upplýsir Dong í ársfjórðingaroknskapi sínum, sum varð almannakunngjørdur í gjár.

”Vit hava gjørt av at fara undir eina tilgongd við tí endamáli at avhenda okkara olju- og gassvirksemi. Hetta skal síggjast í ljósinum av strategisku menningini av Dong Energy sum eina leiðandi alheims fyrirøku innan varandi orku umframt einum ynski um at tryggja O&G-virksemi okkara (Olja og Gass) best hugsandi langtíðar menningarmøguleikar. Úrslitið og timingin av hesi tilgongd er sjálvandi tengd at einum ávísu ótryggleika,” skrivur Dong.

Olju- og gassframleiðslan var upp á 27,6 mió. tunnur av olju fyrstu níggju mánaðirnar av 2016 ímóti 29,3 mió. tunnum somu tíð í 2015.

Orðkin til fallið er í høvuðsheitum lægri framleiðsla frá Orminum Langa í Norra.

Umsetningurin av olju og gassi var upp á 2,3 mia. krónur ella 35 prosent lægri enn í triðja ársfjórðingi 2015. Orsøkin til fallið eru lægri olju- og gassprísir, meðan framleiðslan fall við 25 prosentum.

Rakstrarinntøkan (EBITDA) í allari Dong-fyritøkuni hækkaði við sjeý prosentum til 4,8 mia. krónur í triðja ársfjórðingi 2016. Hetta komst av eini hækking upp á 19 prosent í Wind Power-deildini umframt eini positivari ávirkan frá eini einusinnisupphædd, ið stavaði frá einum nýggjum gasskeypssáttmála.

Kelda: shippingwatch.dk.

Antares.fo

Ein nýggj fiskivinnuskipan og móguleikarnir kring landið

Sambært eini greining frá grannskoðaravirkinum Januar, so kann ein burðardygg umsiting og veiða av okkara egnu botnfiskastovnum vaksa um okkara útflutningsvirði við 950 mió. krónum árliga Høgni Hoydal, fiskimálaráðharri

Hitti ein mann nú ein dagin. Hann var rættiliga atfinningarsamur um ætlanirnar at gera eina nýggja skipan fyri fiskivinnuna. Hann vildi vera við, at hetta var ein hóttan ímóti fiskivinnuni og arbeiðsplássunum á sjógvi og landi. Og at ætlanin var at flyta pening og skattakrónur úr vinnuligu plássunum kring landið til umsiting og annað í Havn.

Eg svaraði honum, at júst hetta havi eg hoyrt aftur og aftur og aftur. Í politiska orðaskiftinum og í fjølmiðlunum. Men at hesi endurtiknu uppáhald sjálvsagt eru tikin úr leysum lofti.

Endamálið og móguleikarnir við nýggju skipanini fyri fiskivinnuna er sjálvsagt at fáa nógv meira virði burtúr okkara tilfeingi – til manningar, reiðarí, arbeiðsfólk, virkir og til samfelagsbúskapin og samfelagið alt.

Burðardygg veiða og stovnsrøkt

Og at tað ber til, nýtist okkum ikki at koma við leysum uppáhaldum um. Vit kunnu bert byrja við sjálvum grundarlagnum undir okkara fiskivinnu: Fiskastovnarnir og stovnsrøktin.

Í álitinum frá nýskipanarnevndini er m.a. víst á við tølum, hvørjir móguleikar eru, um vit megna at skipa at umsita og veiða okkara egnu botnfiskastovnar burðardygt, sum nevndin hevur greitt uppskot um.

Nevndin hevur biðið grannskoðaravirkið Januar um at gera eina greining og útrokning av, hvønn týðning tað hevði havt fyri fólk og vinnu kring landið og fyri samfelagsbúskapin, um stovnarnir av toski, hýsu og upsa vóru burðardyggir.

Tølini eru greið og sigandi:

Grannskoðaravirkið setur við støði í søguligum tølum eina burðardyggja veiði fyri hesar stovnarnar til árliga í miðal:

25.000 tons av toski

15.000 tons av hýsu

40.000 tons av upsa

(Hesi tølini eru ikki høgt sett í mun til góð fiskiár).

Ómetalig virðir og móguleikar

Og grannskoðarvirkið staðfestir, at um hetta eydnast, so fer tað at hava hesa avleiðing, um vit samanbera við árið 2014 – bert við støði í núverandi prísnum, framleiðslu og sáttmálum (t.e. uttan at taka við móguleikarnar í betri virðisøking, nýggjum framleiðslum og marknaðaratgongd):

Økt avreiðingarvirði um árið: 575 mió. kr.

Øktar hýsur til manningar um árið: 215 mió. kr.

Øktar lønarútgjaldingar á sjógvi og landi: 390 mió. kr.

Økt framleiðsluvirði/útflutningsvirði: 950 mió. kr.

Samstundis staðfestir grannskoðaravirkið, at hetta hevði givið grundarlag fyri endurnýgging av heimaflotanum.

Fólk kring landið kunnu við hesum sjálv meta um, hvørjar móguleikar ein fiskivinnunýskipan kann geva í mun til førda fiskivinnupolitikkin seinastu mongu árin.

Antares.fo

Rakstrarúrslitið fyri triðja ársfjórðing hjá Bakkafrost var 255 milliónir

08.11.2016 - 08:10

Í tíðindaskrivi til skrivar alifyritøkan, Bakkafrost, at rakstrarúrslitið fyri triðja ársfjórðing í ár var 255 milliónir krónur, samanborið við 206 milliónir krónur fyri sama ársfjórðing í 2015. Sambært Regin Jacobsen, stjóra í Bakkafrost er hetta nøktandi úrslit.

Tøkan av laks í triðja ársfjórðing var 10.700 tons, og smoltútsetingin var 3,8 milliónir smolt.

Havsbrún keypti 11.000 tons av rávøru til framleiðslu av fiskamjøl og lýsi.

Í viðmerking sigur Regin Jacobsen, stjóri:

-Bakkafrost hevði samanumtikið eitt nøktandi úrslit í triðja ársfjórðingi. Marknaðarprísurin á laks er framvegis høgur, tó eitt vet lægri enn í undanfarna ársfjórðingi, og alivirksemið gav sera gott úrslit. Framleiðslan av liðugvørum hevur trupult við at geva positivt úrslit, tá ið spotprísurin á laks er so høgur, men nakrir batar eru gjørdir í liðugvøruprísinum í hesum ársfjórðinginum. Framleiðslan av fiskamjøli, lýsi og fóðri gav aftur eitt gott úrslit. Framtíðin er spennandi, nú aling í Suðuroy er vorðin partur av Bakkafrost samtakinum, og vónandi gevur hon okkum nýggjar menningarmøguleikar. Rakstrarúrslitið hjá alideildini var 294 milliónir krónur, og framleiðslan av fiskamjøli, lýsi og fóðri gav eitt rakstrarúrslit áðrenn avskrivningar á 62 milliónir krónur triðja ársfjórðing 2016. Framleiðslan av liðugvørum hevði eitt rakstrarhall á 47 milliónir krónur triðja ársfjórðing 2016. Eftirsum sølu sáttmálarnir á lidnar vørum ganga yvir langa tíð, hevur verið trupult at fáa endarnar at røkka saman higartil í 2016. 280 fólk starvast í hesum parti av framleiðsluni, og útlitini fyri framhaldandi hækkandi söluprísir á liðugvørum eru góð. Nettoskuldin hjá Bakkafrost var 504 milliónir krónur tann 30. september 2016, og samtakið hevði ótroyttar kredittir á umleið 767 milliónir krónur. Solvensurin hjá Bakkafrost var 63% tann 30. september 2016.

Íløgur

Í juni 2016 kunngjórði Bakkafrost 5 ára íløguaætlanina frá 2016 til 2020. Samlaðu íløgurnar verða 2,2 milliardir krónur, íroknað viðlíkahaldsíløgur.

Endamálið við íløguaætlanini er framhaldandi at hava eina av mest kostnaðartilvitaðu virðisketunum í alivinnuni, at fremja organiskan vøkstur, økja um liðileikan og lækka lívfrøðiliga váðan, so framtíðar tørvir hjá kundunum verður nøktaður.

Íløgan í nýggja kryvji- og liðugvøruvirkið á Glyvrum er um at vera liðug. Kryvjingin byrjaði í summar og økti virksemið í triðja ársfjórðingi 2016. Liðugvøruframleiðslan skuldi ætlandi byrja í fjórða ársfjórðingi 2016, men er útsett til fyrsta ársfjórðing 2017 fyri at sleppa undan hægsta eftirspurningi eftir liðugvørum, meðan liðugvøruframleiðslan byrjar. Eykakostnaður verður í byrjunartíðarskeiðum, men samlaða íløgan í nýggja virkið fer væntandi at spara Bakkafrost 70-90 milliónir krónur um árið, sum fara at síggjast so við og við frá 2017.

Portal.fo

Hepni lottovinnarin í Klaksvík var ein 72 ára gamal maður

08.11.2016 - 10:13

Tann hepni føroyingurin, sum síðsta leygardag vann 8,5 milliónir krónur í Lotto, er ein 72 ára gamal maður. Tað upplýsir Danske Spil í tíðindaskrivi í dag.

Tað var ikki fyrr enn sunnudag seinnapart, at 72 ára gamli maðurin, sum ynskir at vera ónevndur, kannaði sín Lottoseðil. Og tað vísti seg at hann hevði vunnið.

- Sunnudag seinnapart sá eg eina viðmerking á Facebook, um at onkur hevði vunnið 8,5 milliónir í Føroyum. Eg roknaði sjálvandi ikki við, at tað var eg, men eg hugdi eftir mínum seðli beinanvegin. Eg kannaði tøluni umaftur og umaftur fyrr enn eg var samdur við mær sjálvum, at eg hevði vunnið, sigur hepni vinnarin við Danske Spil.

Hann fer at lata ein part til vælgerðandi endamál, vera góður við síni systkin og byggja sær húsið liðugt. Hepni vinnarin hevur búð í sínum húsum í 25 ár, men er ongantíð blivin heilt liðugur við tey.

- Eg eri sera glaður, framvegis sjokkeraður, men sera glaður, sigur hann.

Lottoseðilin varð keyptur í Føroya Keysamtøku í Klaksvík.

Portal.fo

NCC skal eisini byggja nýggju tunlarnar

08.11.2016 - 13:46

Í dag hava P/F Eystur- og Sandoyartunlar og NCC undirskrivað sáttmála um bygging av Eystur- og Sandoyartunlinum við tilhoyrandi vegum. Sáttmálin er uppá 2.073 milliónir krónur. Í mun til upprunaliga tilboðið frá NCC, sum var uppá 1,892 milliónir krónur, hava partarnir nú avtalað, at alt arbeiðið er til fastan prís uttan vatntrygging og tetting av fjallinum.

Harafturat umfatar sáttmálaupphæddin prís- og lønarhækkingar í byggitíðarskeiðinum.

Farið verður fyrst undir at gera Eysturoyartunnilin. Tá hann er liðugt sprongdur, verður farið undir at spreingja Sandoyartunnilin. Samstundis, sum byrjað verður at spreingja Sandoyartunnilin, verður Eysturoyartunnilin gjørdur liðugur. Sáttmálin við NCC umfatar ikki el-arbeiði og aðrar tekniskar lutir. Hetta verður tí ætlandi boðið út komandi ár. NCC byrjar at fyrireika arbeiðið alt fyri eitt. Møguleiki er framvegis fyri at fyrsta skotið fyri Eysturoyartunlinum verður í ár.

Sáttmálin er treytaður av lögfrøðiligari góðkenning (due diligence) av láns skjølunum, eins og myndugleika góðkenning. Hetta arbeiðið verður væntandi liðugt áðrenn 15 desember 2016.

Eysturoyartunnilin verður 11,250 metrar langur. Har hann er djúpastur, er hann 189 metrar undir sjóvarmálanum. Mesta hall verður 5%. Teinurin frá tunnilmunnanum á Hvítanesi til Runavíkar verður 9,7 km og teinurin av Hvítanesi inn á Strendur verður 9,2 km.

Sandoyartunnilin verður 10,8 km langur. Har hann er djúpastur, er hann 154 metrar undir sjóvarmálanum. Mesta hall verður 5%. Samlaði kostnaðurin fyri báðar tunlarnar er mettur at verða umleið 2.600 milliónir krónur.

Portal.fo

Sveinur Tróndarson farin frá sum stjóri á Dimmu

08.11.2016 - 14:14

Sveinur Tróndarson hevur lagt frá sær sum stjóri á Dimmalætting. Tað váttar hann fyri Kringvarpinum í dag.

Hann vil ikki gera stórvegis viðmerkingar til málið, men sigur við Kringvarpið, at Dimmalætting hevur fíggarligar avbjóðingar í lýtuni, millum annað tí blaðið hevur mist nógvar lýsingar. Hann sigur, at hann leggur frá sær, fyri at loyva øðrum frammat at føra fyrirkoma víðari.

Sveinur Tróndarson gavst sum stjóri fríggjadagin.

Portal.fo

Hetta eru swing-statirnir í USA – Trump og Clinton dystast um valdið

08.11.2016 - 19:20

270 valmenn skulu til fyri at gerast komandi forseti í USA.

Í statum sum New York State, California og Texas er valið nærum givið frammanundan; í tveimum teimum fyrstu vinna Demokratarnir, meðan Republikanarnir, rættiliga sannlíkt, vinna í Texas.

Men so eru tað teir sokallaðu swing-statirnir, har ið tað ikki er givið frammanundan, hvør fer avstað við valmonnunum, sum standa uppá spæl har.

Fyri hvønn stat í USA standa so og so nógvir valmenn uppá spæl, og tann flokkurin, sum fær flestar atkvøður í hvørjum einstøkum stati, fer so avstað avstað við øllum valmonnunum í hvørjum einstøkum stati, meðan tann tapandi flokkurin stendur eftir við ongum valmanni.

Swing-statirnir eru, sambært DR, hesir:

Florida – 29 valmenn; í lýtuni stendur á jøvnum ímillum Clinton og Trump í Florida

North Carolina – 15 valmenn; í lýtuni er Trump á odda í North Carolina

Pennsylvania – 20 valmenn; í lýtuni er Clinton á odda í Pennsylvania

Michigan – 16 valmenn; í lýtuni er Clinton á odda í Michigan

Nevada – 6 valmenn; í lýtuni er Trump á odda í Nevada

Ohio – 18 valmenn; í lýtuni er Trump á odda í Ohio

DR nevnr eisini Arizona sum ein av swing-statunum, av tí at 30% av íbúgvunum í Arizona eru latínamerikanarar – tó at DR samstundis eisini viðurkennir, at staturin vanliga fer til Republikanararnar, og at tað helst eisini verður úrslitið í kvøld.

DR leggur aftrat, at í onkrum av omanfyrinevndu statunum er munurin ímillum Trump og Clinton rættiliga lítil, og at tað enn kann fara báðar vegir í swing-statunum.

Portal.fo

Vestmanna: Listin hjá Paula vann

08.11.2016 - 21:16

Alt bendir á, at Pauli Trond Petersen kann halda fram sum borgarstjóri í Vestmanna. Pauli fekk eitt kanónval í dag við 251 persónligum atkvøðum í Vestmanna.

Listin hjá honum, Listi B, fekk so mikið nógvar atkvøður, at tað gevur fimm av teimum 7 limunum í nýggja byrdarráðnum í Vestmanna.

Tey fimm valdu á lista B eru hesi: Pauli Trond Petersen 251, John Zachariasen 49, Laila Haldansen 49, Herit Ey. Magnussen 38 og Durita á Heygum 30.

Listi A fekk tveir valdar. Eyðun Hansen fekk 85 atkvøður og Ingi Olsen 61. Nakað óvæntað misti Hilbert Elisson, sum javnan situr á tingi fyri Javnaðarflokkin, sín sess í bygdarráðnum.

Hann var tann einasti av núverandi kommunustýrslimunum, sum stillaði upp á øðrum lista. Men hann fekk einans 34 atkvøður, og gjørdist sostatt ov stuttur.

Portal.fo

Sunda kommuna: Heðin fór við flestu atkvøðunum

08.11.2016 - 21:24

Eins og í Vestmanna var tað sitandi borgarstjóri sum fór avstað við nógv flest atkvøðum á valinum í Sunda kommunu.

Heðin Zachariassen, borgarstjóri, fekk 209 atkvøður á valinum í dag, og listi hansara, Listi A fekk 8 limir av 11 í nýggja býráðnum, og listin kann sostatt skipa býráðið einsamallur, um áhugi er til tess. Hesi vórðu vald á lista A: Heðin S. Zachariassen 209, Thordis Dahl Hansen 78, Trygvi Kalsoy 61, Hansina Jensen 47, Jakoba Kruse 47, Jóhan Heiðrikur Mouritsen 44, Elias Hammer 43 og Magnus Pauli Dahl-Olsen 39.

Á lista B vórðu hesi trý innvald: Pól Niklái Thorkildshøj 106, Kári Matthíasson 46 og Elsa Maria Magnusardóttir Olsen 44 atkvøður.

Portal.fo

Kristin vann

08.11.2016 - 21:27

Kristin Michelsen, borgarstjóri í Tvøroyrar kommunu, gjørdist heldur óvæntað tann heilt stóri vinnari á valinum til Tvøroyrar býráð í dag.

Kristin Michelsen fekk heili 297 atkvøður á valinum á Tvøroyri í dag, og eru tað nakað fleiri atkvøður á valinum í 2012, tá ið hann fekk 239 atkvøður.

Kommunulistin, har ið Kristin Michelsen er á, fekk trý av teimum sjei umboðunum í Tvøroyrar býráð; Kristin Michelsen fekk 297 atkvøður, Kristina Kambskarð Sørensen fekk 72 atkvøður, meðan Alvi Mortensen fekk 55 atkvøður.

Javnaðarlistin fekk tvey umboð í býráðið í Tvøroyrar kommunu; Bjarni Hammer fekk 138 atkvøður, meðan Bogi Johannessen fekk 108 atkvøður.

Borgaralistin fekk eisini tvey umboð í býráðið í Tvøroyrar kommunu; Anita Vibergsdóttir fekk 70 atkvøður, meðan Hallur í Heiðunum fekk 68 atkvøður.

Vallutøkan á Tvøroyri til kommunuvalið hesaferð var 90,1% (1187 av 1318 greiddu atkvøðu), og er hetta nakað væl meira enn á kommunuvalinum í 2012, tá ið 83,33% av teimum, sum høvdu valrætt á Tvøroyri, vóru á vali.

Spurningurin, sum so stendur eftir hetta, er, hvørt Borgara- ella Javnaðarlistin ynskir at samstarva við Kristin Michelsen, ella um hesir báðir listarnir fara at sláa seg saman um at samstarva hesi komandi fýra árin.

Í øllum førum má staðfestast, at valið í dag var ein risa álitisvátan til Kristin Michelsen, sum hevur verið í miklum mótvindi eftir rokið, sum stóðst, tá ið hann bráðliga ikki longur var at finna á Javnaðarlistanum og síðan stillaði upp á nýggja Kommunulistanum.

Portal.fo

Tobbi fekk gott val í Runavíkar kommunu

08.11.2016 - 21:42

Hann fekk ikki líka nógv atkvøður, sum Magnus Rasmussen fyri fýra árum síðani, men sitandi borgarstjóri í Runavíkar kommunu, Tórbjørn Jacobsen, fekk eitt sera gott val í dag við 218 persónligum atkvøðum, og harvið nógv flestar á valinum í dag.

Listin hjá Torbirni, tann stóri Runavíkar-listin, fekk eisini eitt gott val við 8 av teimum 11 sessunum í nývalda býráðnum. Skála-listin fær 2 og Søldarfjarðarlistin fær ein lim, og harvið gjørdist úrslitið tað sama sum seinast.

Tríggir av núsitandi limunum stillaðu ikki upp aftur, men tað er eisini tríggir, sum ikki finga afturval.

Tey, ið gjørdust ov stutt eru Bárður Kass Nielsen, løgtingslimur, fekk ikki afturval á Skála-listanum, og eisini Jónleyg Hammer og Arnfinn Langgaard á Runavíkarlistanum gjørdust ov stutt hesaferð.

Hesi vórðu vald:

Runavíkar-listin: Tórbjørn Jacobsen 218, Helgi L. Petersen 149, Terje Beinar Vestergaard 137, Etly Nord Højgaard 136, Kári Egholm Jacobsen 109, Jóhan Vest 105, Kristian Gaardbo 100 og Selinda í Heiðunum 97.

Skála-listin: Hans Jákup Johannesen 96 og Jonnhild Reynholdsdóttir 91.

Søldarfjarðarlistin: Jonhard Danielsen 171.

Portal.fo

Eysturkommuna framvegis vinstravend

08.11.2016 - 22:03

Eysturkommuna, sum farnu fýra árin hevur verið vinstravend, er framvegis vinstravend.

Á kommunuvalinum í dag fingur vinstraflokkarnir, t.e. Javnaðarflokkurinn og Tjóðveldi, fimm av teimum nýggju umboðunum í býráðið í Eysturkommunu, meðan høgraflokkarnir, t.e. Fólkaflokkurinn og Framsókn, fingur fýra av teimum nýggju umboðunum í býráðið í Eysturkommunu.

Jóhan Christiansen, borgarstjóri í Eysturkommunu, umboðandi Tjóðveldi, fekk eitt gott val í dag. Hann fekk flestar atkvøður í Eysturkommunu; 146 atkvøður í mun til 133 atkvøður í 2012.

Hini bæði, sum vórðu vald í býráðið í Eysturkommunu fyri Tjóðveldi, vóru Tollakur Joensen við 56 atkvøðum og Gudny Langgaard við 55 atkvøðum.

Fyri hin vinstraflokkinn, t.e. Javnaðarflokkinn, fekk Árni Jacobsen 135 atkvøður, meðan Hans Mourits Foldbo fekk 58 atkvøður.

Fyri Fólkaflokkinn fekk Uni Rasmussen 115 atkvøður, Brandur Jacobsen fekk 107 atkvøður, meðan Hjalti Hermanson Dalheim fekk 66 atkvøður. Fyri Framsókn fekk Hanna Jensen, sum eisini er lógtingskvinna, 53 atkvøður.

Valluttøkan í Eysturkommunu í dag var 87,8%. Hetta er nakað minni enn í 2012, tá ið valluttøkan í Eysturkommunu var 88,6%.

Í aðrar mátar er merkisvert við valinum í Eysturkommunu, at Sambandsflokkurinn ikki stillaði upp til valið í kommununi hesaferð, og at hann tiskil heldur ikki fekk nakað umboð í býráðið í Eysturkommunu.

Portal.fo

3x3 í Fuglafirði

08.11.2016 - 22:10

Tað skulu samráðingar til áðrenn nývalda býráðið í Fuglafirði kann skipast.

Úrslitið av valinum í dag lagaði seg soleiðis, at teir trýggir listarnir fingur trý umboð hvør.

Tá tað er sagt, so fekk sitandi borgarstjórin, Sonni í Horni, eitt gott val. Hann gjørdist toppskorari við 137 persónligum atkvøðum. Listin hjá honum gjørdist hinvegin tapari, tí seinast fekk listi D fimm vald og tapti sostatt tvey umboð.

Ein annar tapari er listi B, sum er ein samanrenning millum listarnar A og B frá seinasta vali, sum fingur 4 umboð tilsamans.

Vinnarin er sostatt nýggi listin, listi F, ið er mannaður av fólki, sum eru nýggj í kommunalpolitikki.

Hesi vórðu vald til bygdarráðið í Fuglafirði:

Listi B: Edva Jacobsen 91, Eyðun á Lakjuni 54 og Sigurð S. Simonsen 51.

Listi D: Sonni á Horni 137, Árant G. Berjastein 27 og Magni Jøkladal 26.

Listi F: Eivin S. Breiðaskarð 58, Kristian Petersen 45 og Ólavur Larsen 41.

Portal.fo

Kvinnur í meiriluta í Sørvági

08.11.2016 - 22:16

Tað verður kvinnuligur meiriluti í nýggja bygdarráðnum fyri Sørvágs kommunu í hesum komandi valskeiðinum.

Hóast Sune Jacobsen, borgarstjóri, fekk flestar atkvøður, 83, um er nakað minni enn seinast, so misti listin hjá honum meirilutan. Listi B fekk trý fólk vald, meðan Listi A fekk fýra. Úrslitið er nett tað sama sum seinast, men fólkin á listunum er ikki tað sama.

Hesi manna/kvinna komandi kommunustýri fyri Sørvágs kommunu:

Listi A: Aimé Jacobsen 61, Jóhan Fróði á Ørg 54, Marna Kárvør Jacobsen 53 og Jákup á Stongum 44.

Listi B: Sune Jacobsen 83, Elsebeth Jóhanna Klode Davidsen 39 og Anne Sophie Nordendal 38.

Portal.fo

C-D-E í Klaksvíkar býráð heldur helst fram

08.11.2016 - 22:30

Sjálvstýrisflokkurinn í Klaksvíkar kommunu fekk eitt rimmarval á valinum í Klaksvíkar kommunu í dag. Sjálvstýrisflokkurinn fekk fýra umboð í býráðið í Klaksvíkar kommunu, meðan Fólkaflokkurinn eisini fekk fýra umboð í býráðið í Klaksvíkar kommunu.

Sjálvstýrisflokkurinn í Klaksvíkar kommunu fer harvið fram við tveimum umboðum, meðan Fólkaflokkurinn í Klaksvíkar kommunu fer aftur við einum umboði.

Javnaðarflokkurinn fekk tvey umboð í býráðið í Klaksvíkar kommunu, meðan Tjóðveldi fekk eitt umboð í býráðið í Klaksvíkar kommunu.

Sum vit skilja á lagnum, sambært KVF, ætla núverandi flokkar í Klaksvíkar býráð at halda fram við verandi samstarvi hesi næstu fýra árin.

Jógvan Skorheim, núverandi borgarstjóri í Klaksvíkar kommunu, gjørdist tann stóri toppskorarin í Klaksvíkar kommunu við 728 atkvøðum.

Hjá Fólakflokkinum fekk Gunvá við Keldu 221 atkvøður, Atli S. Justinussen fekk 182 atkvøður, Beinir Johannesen fekk 170 atkvøður, meðan Herfrí Sørensen fekk 99 atkvøður.

Hjá Sjálvstýrisflokkinum fekk Jógvan Skorheim 728 atkvøður, Kristian Eli Zachariasen fekk 102 atkvøður, Óli M. Lassen fekk 80 atkvøður, meðan Beinta Klakstein fekk 44 atkvøður.

Hjá Javnaðarflokkinum fekk Signhild V. Johannesen 166 atkvøður, meðan Tummas Lervig fekk 78 atkvøður.

Hjá Tjóðveldi fekk Steinbjørn O. Jacobsen 135 atkvøður. Einsamalla valevnið hjá Sambandsflokkinum, Jógvan Sofus Vilhelmsen, fekk 144 atkvøður, men slapp ikki inn um gátt í Klaksvíkar býráð.

Vallutøkan í Klaksvíkar kommunu hesaferð var 87,4%, og er tað nakað væl meira enn í 2012, tá ið valluttøkan í Klaksvíkar kommunu var 82,04%.

Portal.fo

Ongin broyting í Skopun

Ingi Samuelsen

08.11.2016 - 22:45

Neyvan verður nøkur broyting í Skopunar kommunu eftir valið í dag. Listin hjá Gerhardi Lognberg, borgarstjóra fekk eins og seinast trý umboð, meðan hin listin fekk tvey.

Gerhard Lognberg fekk 80 persónligar atkvøður í dag, og felagarnir hjá honum finga báðir afturval, Fríðfinn Nicolajsen við 34 atkvøðum og Hallmar Winther við 28.

Á lista B er Marjun S. Joensen nývald við 58 atkvøðum og Fríðhild Winther afturvald við 52 atkvøðum.

Portal.fo

Sjóvar kommuna: Arthur varðveitir valdið

08.11.2016 - 23:11

Eisini á Strondum fekk borgarstjórinn eitt gott val. Arthur Johansen, borgarstjóri fyri Sjóvar kommunu varð toppskorari við 97 persónligum atkvøðum, men tað vóru kortini fimm færri enn fyri fyra árum síðani.

Listin hjá Arthuri, listi A fekk eitt gott val, fimm av sjei kommunustýrislimum.

Vald fyri lista A vóru: Arthur Johansen 97, Pole J. Hansen 50, Lisa Frederiksberg 40, Anfinn Gærdum 38 og Súni Olsen 37 atkvøður.

Listi B: Steingrím J. Jacobsen 37 og Jákup Berthelsen 36 atkvøður.

Portal.fo

Tvøroyri: Báðir fríggja til Anitu

08.11.2016 - 23:42

Sera nógv bendir á, at Anita Vibergsdóttir verður nýggjur borgarstjóri í Tvøroyrar kommunu.

Tá valið varð greitt, og tað vísti seg, at hon sum einasta valda á Borgaralistanum, var tungan á vágskálini, gjørdi hon púra greitt – at hon vildi hava borgarstjórasessin.

Og alt bendir á, at so verður.

Fyri løgu síðani segði fyrstvaldi á Javnaðarlistanum, Bjarni Hammer, varaborgarstjóri og tingmaður, og fyrstvaldi á Javnaðarlistanum við Kringvarp Føroya beinleiðis av Tvøroyrar klubba, at hansara listi var sinnaður at siga kravinum um borgarstjóran frá sær.

Tað vil siga, at Javnaðarflokkurin saktans kann liva við Anitu Vibergsdóttir sum borgarstjóra. Harvið er projektið, sum eitur at halda Kristin Michelsen uttanfyri, eisini eydnast. Partarnir hava ikki tosað saman enn, skilst.

Men tað frættist eisini, at Anita og Kommunulistin hjá Kristini Michelsen samráddust aðrastaðni í býnum.

Portal.fo

Fimm sessir til Javnaðin - fyra til Tjóðveldi

09.11.2016 - 00:29

Tað gekk fyrst ein løta áðrenn tey fóru í gongd við at telja atkvøðurnar á størsta valstaðnum, á Hálsi. Og enn longur til nakað úrslit kom.

Klokkan nærkast nú hálvgun 1 og fyri lítlari løtu síðani varð greitt, hvør mannar býráðið í Tórshavnar kommunu komandi fyra árin.

Heðin Mortensen fekk eitt megnarval við 2507 atkvøðum aftur í ár, og javnaðarflokkurin fekk fimm býráðsesser. Framsókn fær ein sess fyri fyrstu ferð nakrantíð. Átta út av trettan býráðslimum eru kvinnur.

1. Heðin Mortensen (C)
 2. Gunvør Balle (E)
 3. Tróndur Sigurðsson (C)
 4. Marin Katrina Frýdal (E)
 5. Annika Olsen (A)
 6. Bjørhild Djurhuus (C)
 7. Annfinn Brekstein (B)
 8. Helena Dam á Neystabø (C)
 9. Jákup Dam (E)
 10. Bergun Kass (F)
 11. Halla Samuelsen (C)
 12. Turið Horn (E)
 13. Bøgi Andreasen (A)
- Portal.fo

Fleiri statir upptaldir

09.11.2016 - 01:43

Úrslitini frá fleiri og fleiri statum koma so líðandi inn, og í mongdini er úrslitið nú farið at javna seg. Í løtuni hevur Hillary Clinton 68 valumboð frá sjev statum, meðan Trump hevur 67 valumboð frá níggju statum.

Ikki óvæntað hevur Clinton vunnið teir landsnyrðingsstatirnar, ið eru upptaldir, meðan Trump hevur vunnið teir, ið liggja longri suðuri.

Tað er annars sera tætt í Florida, ið annars er ein svingstatur. Enn er ikki liðugt upptalt, men fyribils uppteljingar vísa, at Clinton fær um 48, 1%, meðan Trump fær 48,9%.

Amerikanskir miðlar boða eisini frá, at ein persónur hevur latið lív í skottilburðinum við eitt valstað í Kalifornia fyrr í kvøld, og trý onnur hava fingið løstir. Løgreglan hevur enn ikki tamarhald á støðuni, men sum skilst er tað ein kvinna við einum hálvautomatiskum vápni, ið hevur skotið.

Portal.fo

Samgongan skipað – Heðin heldur fram sum borgarstjóri

09.11.2016 - 03:12

Samgongan millum Javnaðarflokkin, Fólkaflokkurin og Sambandsflokkurin í Tórshavnar býráð heldur fram eftir nýggjari.

Um hálvgun trý tíðina í nátt var ein fyribils avtalað undirskrivað millum teir átta valdu býráðslimirnar. Og Heðin Mortensen heldur fram sum borgarstjóri. Tað var einasta navnið, sum stóð á arkinum, ið varð undirskrivað úti í gongini í Ítróttarhøllini á Hálsi í nátt.

Men flokkarnir eru samdir um, hvussu teir týðandi postarnar í býráðnum skulu býtast.

Javnaðarflokkurin fær við borgarstjórasessinum eisini formanssessin í fíggjarnevndini. Harafturat fær Javnaðarflokkurin formannin í mentamálanevndini, trivnaðarnevndini, byggi- og býarskipanarnevndini, sosialu nevnd og hitafelagnum.

Fólkaflokkurin fær fyrsta varaborgarstjóra og hartil formanssessin í vinnunevndini, náttúru- og umhvørvisnevndini, økisnevndini og stýrislim í Sev.

Sambandsflokkurin fær formanssessin í teknisku nevnd.

Partarnir hittast aftur til fundar á ráðhúsinum á middegi mikudagin at orða eitt samgonguskjal, og tá verða væntandi nøvnini eisini sett á nevndarsessirnar, segði Heðin Mortensen áðrenn

býráðspolitikararnir fóru hvør til sítt.

Portal.fo

Annika Olsen kundi blivið borgarstjóri

Tjóðveldis- og Framsóknarumboðini í nývalda býráðnum í Havn vóru ikki blíð inn á Fólkaflokkurin, tá tað í nátt gjørdist greitt, at núverandi samgonga heldur fram.

Tey høvdu bíðað úti í matarstovuni í Ítróttarhøllini til fundurin við Heðin Mortensen skuldi vera liðugur í teirri trúgv, at tey høvdu eina avtalu um at tosa saman, áðrenn Fólkaflokkurin setti sína undirskrift undir nakað skjal, orðað av Heðini Mortensen.

- Tey vildu ikki tosað við okkum. Øntu okkum ikki aftur, tá vit spurdu, søgdu uppøstu tjóðveldisfólkin. Gunvør Balle, toppskorarin hjá Tjóðveldi á býráðsvalinum royndi at fáa Fólkaflokkinn til viks, tá tað vísti seg, at klárt var at skrivað undir. Men onki kom burtur úr royndunum.

Upp á spurningin, um tey høvdu bjóðað Anniku Olsen borgarstjórasessin, var svarið ikki einsíðugt.

- Vit finga ongantíð høvið til at fara undir nakra samráðingar, men ja, tað er klárt at Annika Olsen sum borgarstjóri hevði verið ein móguleiki, søgdu bæði Gunvør Balle og Jákup Dam.

Portal.fo

Føroyingar í USA – eru ørg inn á bæði valevnini

Tað er ikki bara í Føroyum, at val er í dag. Forsetaval er í USA og allur heimurin bíðar við spenningi eftir úrslitunum.

Fleiri føroyingar búgva í USA, og hava vit sett nøkrum teirra nakrar spurningar um hvussu tey uppliva valstríðið.

Navn: Arnbjørn Mortensen

Hvar í USA býrt tú: Eg búgvi í Superior í norður Wisconsin.

Hvussu hevur valstríðið verið har tú ert? Verður nógv gjørt burturúr?

- Eg má erligt talt siga, at eg eri bilsin um hvussu lítið hevur verið at hoyrt um valstríðið her. Eg plagi at lesa tíðindi á teimum stóru miðlunum, og har hoyrir man alla tíðina okkurt, men fólk her tosa lítið um tað. Eg haldi fólk eru blivin so von við allar gømlurnar, at tað fyllir ikki so nógv í gerandisdegnum longur.

- Meðan undanvalini vóru var nógv meira at hoyra. Hóast Superior er ein lítil býur, so hava bæði Trump og Bernie Sanders verið her tá valstríð var til undanvalini. Tá tosaðu nógv her um politikkin hjá Sanders og Clinton, og eg haldi ikki at tey flestu tóku Trump í serliga stórum álvara.

- Fyri nøkrum fáum døgum síðani sló tað meg, at valið var beint fyri framman. Eg varð hvøkkur yvir, at so lítið verður tosað um valstríðið her. Tá eg tosi við familju og vinir heima, tá verði eg altíð spurdur um valstríðið. Eg haldi, at føroyingar fylgja nógv betur við tí amerikanska valstríðnum enn fólk her gera.

- Ein mógulig grund til, at tað hevur verið so lítið at hoyrt um valið her á campus kann vera, at fleiri eru so ørg inn á bæði valevnini. Tað eru heilt nógv, sum ikki dáma Clinton, tí tey ikki halda tey kunnu stóla uppá hana. Tað er 100% vist, at næsti forsetin verður Trump ella Clinton. Tey síggja hetta valið sum pest ella kolera, so fleiri av teimum vilja heldur velja Third Party. Tað kann vera ein av orsøkunum til, at fólk her tíma illa at tosa um valið.

Hvussu upplivir tú munin millum eitt amerikanskt og føroyskt valstríð?

- Eg haldi, at størsti munurin millum eitt føroyskt og amerikanskt val er, hvussu fíggindasinnað og kappingarsinnað tað veruliga er. Tá fólk tosa um politikkin hjá Trump ella Clinton, so er tað ikki í teirra eigna rætti, men hvussu hann stendur í mun til hin. Fólk eru ofta skjót til niðurstøður, áðrenn tey veruliga fata hvat tað gongur út uppá. Hetta hendur kanska eisini í Føroyum, men her er tað øgiliga týðiligt.

Hvør metir tú vinnur í morgin?

- Eg vænti, at Clinton verður næsti amerikanski forsetin. Tey flestu á universitetinum, bæði næmingar og lærarar, vilja ikki hava Trump at gerast forseta. Men tó, so havi eg sæð nógv Trump valplakatir á grasplenunum runt umkring. Eg fáí ikki tosað fyri allar veljarar, men teir Trump veljarar, sum eg havi tosað við, dáma mannin illa, men velja hann av prinsipiellum og búskaparligum grundum. Heilt

einkult, sambært teimum eg havi tosað við, so geva republikanarar skattalætta, meðan demokratar krevja hægri skatt.

In.fo

Føroyingar í USA –Fólk ræðast úrslitið

Tað er ikki bara í Føroyum, at val er í dag. Forsetaval er í USA og allur heimurin bíðar við spenningi eftir úrslitinum.

Fleiri føroyingar bógva í USA, og hava vit sett nøkrum teirra nakrar spurningar um hvussu tey uppliva valstríðið.

Navn: Kristina Arge Simonsen

Hvar í USA býrt tú: Siloam Springs, Arkansas – betri kent sum staturin hjá Bill Clinton og Walmart.

Hvussu hevur valstríðið verið har tú ert?

- Her á universitetinum eg gangi á, og starvast dagliga, ræðast fólk úrslitið. Arkansas er ein republikanskur statur, og tí eru tað tey flestu rundan um okkum, ið tala fyri og velja Trump. Sum heild er tað skattapolitikkurin fólk tosa um. Sjálvt um tey hvørki dáma Trump ella Clinton, so er tað skattapolitikkurin hjá Trump, sum tiltalar tey, og tí dregur hann atkvøðurnar.

- Eisini er nógv tosa um, at Mike Pence hevði verið góður at fingið inn saman við Trump. Pence er kendur at vera ein kristin konservativur republikanari, og er hann tí sera væl dámdur í Arkansas og øðrum statum, sum liggja í bíbliubeltinum.

Verður nógv gjørt burturúr?

- Nei, ikki stórt annað enn tað tíðindini boða frá. Av tí man veit, at staturin velur tann republikanska flokkin, so verður lítið gjørt við at vinna veljarar. Trump var á vitjan í vár her í útnyrðing Arkansas, har hann eigur størsta veljaraskaran, og Clinton var á vitjan í høvuðsstaðnum í Arkansas, har hon eigur ein lítlan veljaraskara. Tað hava verið sera lítið av sjónvarps og útvarps lýsingum frá vaevnunum, men tað er aftur tí, at man heldur seg vita, at Arkansas velur tann republikanska flokkin.

Hvussu upplivir tú munin millum eitt amerikanskt og føroyskt valstríð?

- Stríðið her er nógv skitnari og persónligari enn í Føroyum. Sjálvur politikkurin fær ikki serliga nógv pláss her eins og tað ger í Føroyum.

Kunnu føroyingar og amerikanarar læra nakað av hvørjum øðrum?

- Eg haldi so heilt vist, at amerikanarar kunnu læra av hvussu vit føra valstríð. Færri persónlig álop og meira politikkur. Eitt, sum hevur og framvegis riggar heilt væl hjá amerikanarum, er at útvega klistrimerkir til øll tey, ið hava valt. Tað er nærum eitt hobby at fara á val fyri síðan at vísa sítt klistrimerki fram á sosialum miðlum. Tað er við til at eggja fólk at fara á val.

Hvør metir tú vinnur í morgin?

Tað dugi eg ikki at siga. Nýggjastu veljara kanningar vísa á Clinton. Men spennandi verður tað í hvørfall.

In.fo

Andlát

Hanna Johansen, Tórshavn, andaðist fríggjadagin 4. novembur, 55 ára gomul.

Regin Joensen, ættaður úr Klaksvík, búsitandi í Sørvági, andaðist á Landssjúkrahúsinum sunnumorgunin, 76 ára gamal.

Hans Jacob Sigurðsson, ættaður úr Klaksvík, búsitandi í Holbæk, andaðist sunnudagin 6. november, 75 ára gamal.

Joen Pauli Lamhauge, Vestmanna, vanligur Palli, andaðist leygardagin 5. november 83 ára gamal.

Jastrid Johansen, Strendur, fødd Olsen andaðist á Landssjúkrahúsinum leygardagin 5. november, 73 ára gomul.
